

18 ta' Awissu 1965

Imhalef:

Onor. Dr. M. Caruana Curran, B.A., LL.D.

Spiridione Portelli et

versus

Dottor Vincenzo Tabone M.D., et noe

Self — Intempestività — “Ius superveniens” — Terminu — Art. 1120, 1121 tal-Kodiċi Ċivili.

Meta ma jiġix stabbilit terminu għall-esekuzzjoni ta' l-obbligazzjoni, din għandha tiġi esegwita minnufih.

Meta, però l-Qorti ssib bħala fatt li skond l-intenzjoni presumibili tal-partijiet huma kellhom f'moħħhom xi dilazzjoni imprecżata, l-obbligazzjoni ma tkun esegwibbli qabel jgħaddi t-terminu li għandu jiġi fissat mill-Qorti.

L-intervent tal-Qorti, f'dan l-aħħar każ huma indispensabbli għall-fissazzjoni tal-terminu u l-kreditur jiżbalja meta jassenja lid-debitur żmien minn rajh.

Il-Qorti, rat l-att taċ-ċitazzjoni li bih l-attur — premissi d-dikjarazzjonijiet u l-provvedimenti neċessarji — talab li l-konvenuti nomine jiġu kundannati iħallsu lill-attur, bi-imghax legali mill-20 ta' Jannar, 1965, is-somma ta' mitejn tmienja u sebghin lira xelin u tlett soldi (£278.1.3.) dovuta lill-attur

mié-Circolo konvenut għal bilanċ ta' self ta' flus u ta' avvanz ta' flus għal hlas ta' kera u għal xiri ta' oġġetti. Bl-ispejjeż kompriżi dawk tal-ittra uffiċjali tal-20 ta' Jannar, 1965 — kontra l-konvenuti nomine.

Rat id-dikjarazzjoni ta' l-attur u n-nota tax-xhieda tiegħu.

Rat a fol. 5 in-nota tal-eċċezzjonijiet tal-konvenuti nomine li biha eċċepew preġiminarjament li l-ġudizzju mhux integru stante li l-kumitat attwali mhux kompost kif indikat fiċ-ċitazzjoni u rriservaw li jagħtu l-eċċezzjonijiet tagħhom fil-meritu, peress li m'għandhomx f'idejhom prospett ta' kif infetqu l-flus mill-attur.

OMISSIS:

Ikkunsidrat:

Illi mill-provi rriżulta li l-attur bħala fundatur u sa ċertu żmien president tal-kazin politiku "de quo" kien avvanza fondi għal bżonnijiet sia speċifiċi (cioè meta kien hemm xi bżonn speċjali) kemm generali lill-kumitat tal-istess kazin. Fl-aħħar baqa' skopert għal bilanċ ta' £278.13 issa miluba fiċ-ċitazzjoni, bilanċ li kien ġie approvat minn Paul Galea Souchet bħala accountant tal-kazin, tant hekk li ġie inkorporat fil-balance sheet tal-31 ta' Diċembru, 1963 u dik l-approvazzjoni ġiet verbalizzata fil-minuti tal-kumitat.

Illi in vista ta' dan kollu l-konvenuti nomine ma huma qegħdin iqanqlu ebda kontestazzjoni fuq l-ammont tal-bilanċ minnhom dovut, almenu għal dak li hi l-konsistenza tiegħu, imma fl-aħħar seduta issollevaw l-eċċezzjoni tal-intempestività peress li, kif l-attur stqarr fix-xhieda tiegħu, għalkemm hu kien ftiehem mal-konvenut li l-bilanċ li jibqa' favur tiegħu kellu ikun restitwibili, ma ftehmux fuq interessi u lan-

qas fuq żmien għal pagament b'mod li l-konvenuti nomine issa qeghdin jinvokaw favur tagħhom infushom d-disposizzjoni tal-art. 1121.

Illi skond il-paragrafu (a) ta' din id-disposizzjoni, kieku kellha tiġi ritenuta applikabbili għal każ, u stante li ma ġewx pattwiti l-interessi, iż-żmien għal pagament kien ikun ta' sentejn. Hawnhekk l-attur jikkontendi li jekk wieħed iħares lejn il-partiti avanzati "seriatim" kif indikati fil-prospett fol. 11 għandu jsib fil-ġurnata tal-preżentata tač-čitazzjoni (9.3.65) dan iż-żmien laħaq skada fuq il-partiti kollha hliel l-aħħar tnejn (datati 6.5.63 u 1.11.63). Is-sottomissjoni tiegħu li l-eččezzjoni tal-intempestività tista' semmai toqot l-aħħar waħda biss minn dawn il-partiti tinftiehem fid-dawl tar-regola tal-"jus superveniens" in kwantu din ir-regola hija dejjem applikabbili f'każ tal-verifika ta' xi kondizzjoni jew tal-għeluq tat-terminu (konvenzjonali jew lejament presunt) "pendente lite", u għalhekk fid-data tallum il-partita tal-6.5.63 laħqu wkoll għaddew għaliha s-sentejn preskritti mill-art. 1121 (a) invokat mill-konvenuti nomine.

Illi dina s-sottomissjoni tal-attur ma tidhirx akkoljibili għaliex id-dokumenti esibiti juru illi bejn il-kontendenti kien hemm relazzjonijiet ta' kont korrent fis-sens li l-attur kien javvanza flus meta ikun hemm bżonn (senjatament, kif jidher, biex tithallas il-kera tal-każin li kienet tammonta għal £85 kull sitt xhur b'mod li b'kollox laħaq avvanza £465.17.3. u kien jirčevi akkonti irregolarment, čioč mingħajr dati fissi. Għaldaqstant ma jidhirx lečitu li issa l-attur jispekola b'dan il-mod id-diversi partiti ta' hrug tiegħu għal kera indipendentement mill-ammonti l-oħra li avvanza mid-dhul, u l-kont irid jiġi meqjus bħala entità waħda, b'mod li, kieku kien japplika l-imsemmi art. 1121(a) d-data "a quo" imissa tkun dik tal-31 ta' Dičembriu, 1963, data li fiha ingħalaq il-kont korrent u l-bilanč li fiha il-konvenuti nomine huma debitori ġie minnħom

jew għalihom approvat. F'dina l-ipotesi l-eċċezzjoni tal-intemperatività kienet tkun akkoljibili għal bilanċ kollu reklamat u d-debitu kien jiskadi fil-31 ta' Diċembru 1965. Il-logika ta' din il-konkluzzjoni dejjem fi-ipotesi tal-applikabilità tal-art. 1121 — tidher apparenti mill-fatt li jekk jittiehdu l-aħħar tliet partiti avanzati mill-attur għal h̄las ta' kera skond il-prospett fol. 11, is-somma globali tagħhom tilhaq biss għal £255, mentri jekk tiżdied magħhom l-okkażjoni preċedenti tal-5 ta' Mejju, 1962, is-somma globali titla' għal £340 mentri l-bilanċ mitlub fiċ-ċitazzjoni fuq il-baži tal-istess prospett la hu wiehed u lanqas l-ieħor minn dawn l-ammonti, imma dak intermedju ta' £278.1.3., sinjal evidenti li l-attur hallat l-imsemmija partiti ta' kera ma xi flus oħra minnu avanzati u kien jirċevi akkonti indistintament, b'mod li l-partiti kollha ta' h̄rug u dħul tiegħu tħaltu ma xulxin kif isir fir-relazzjonijiet tal-kont korrent.

Illi però min naħa l-oħra l-Qorti ma taqbilx li dan huwa każ tal-applikazzjoni tal-art. 1121 u tiddikjara minflok li dan huwa każ tal-applikazzjoni tal-art. 1120 tal-Kodiċi. L-art. 1121 japplika biss, skond ma juru l-lokuzzjonijiet ċari tiegħu, fit-tlett każijiet fih speċifikament imsemmija, cioè (a) meta ż-żmien għall-esekuzzjoni tal-obbligazzjoni jkun gie mħolli mill-kreditur fir-rieda tad-debitur; (b) meta ikun gie miftiehem illi d-debitur għandu jesegwixxi l-obbligazzjoni meta jkun jista', u (c) meta jkun gie miftiehem li d-debitur għandu jesegwixxi l-obbligazzjoni meta jkollu l-mezzi biex jesegwiha. Apparti r-rassomiljanza bejn il-każijiet (b) u (c) fuq imsemmija — kwistjoni li ma tinteressax lil din il-kawża; huwa loġiku li wiehed jifhem l-artikolu 1121, speċjalment meta wiehed jikkunsidrah in ġustaposizzjoni mal-artikolu immedjatement ta' qablu, bħala disposizzjoni speċjali li tirriferixxi u tapplika ruħha restrittivament għal każijiet fih speċifikament prospettati, li huma kollha każijiet ta' konvenzjonijiet, verbali jew miktuba, fejn tkun giet adoperata mill-partijiet ċerta for-

ma ta' kliem bhala manifestazzjoni tal-intenzjoni taghhom, u ghalhekk din id-disposizzjoni ma tistax tigi estiża ghal każ fejn il-partijiet ma jkun ftehim xejn dwar iż-żmien tal-esekuzzjoni tal-obbligazzjoni, fil-każ in specie tal-pagament. Dan il-każ, cioè dak tas-silenzju komplet tal-partijiet dwar iż-żmien, huwa ghal kuntrarju kontemplat direttament fl-art. 1120. L-attur stess xehed li "żmien għal pagament ma ssemmiex" (fol. 16). Għaldaqstant il-każ quddiem il-Qorti jaqa' taħt l-art. 1120 (Said vs Buttigieg, Kummerò, Vol. 32, ii, 533).

Illi l-art. 1120 jiddisponi li meta ma jkun gie stabilit ebda żmien għall-esekuzzjoni tal-obbligazzjoni din għandha tigi esegwita minnufih, iżda dan kemm il-darba x-xorta tal-obbligazzjoni jew il-mod li bih għandha tigi esegwita, jew il-lok miftihom għall-esekuzzjoni ma jgibux maghhom il-htieġa ta' żmien li, jekk ikun hemm bżonn, jiġi stabilit mill-Qorti.

Illi l-Qorti hawnhekk tinsab konfrontata minn bivju. Jew tiddeċiedi li, meta ingħalaq il-kont fl-aħhar tal-1963, il-bilanċ dovut lill-attur kellu jiġihallas kollu immedjatament, u f'dan il-każ tkun tista' tgħaddi għal kundannat skond iċ-ċitazzjoni, jew inkellha ssib bhala fatt li skond l-intenzjoni presumibili taghhom il-partijiet kellhom f'moħħhom xi dilazzjoni impreċisata u f'dan it-tieni ipotesi jidhlu konsiderazzjonijiet ta' proċedura li jissemmew ' il quddiem.

Illi taħt l-art. 1120 il-Qorti ma tistax tippresumi l-immedjatezza tal-esekuzzjoni imma għandha qabel xejn tara jekk skond iċ-ċirkostanzi l-partijiet x'aktarx kellhom f'moħħhom żmien li però in sew jew għal xi raġuni oħra omettew jiftehmu fuqu;

Illi l-indikazzjonijiet kollha f'dan il-każ jiffavorixxu l-konkluzzjoni li l-partijiet riedu iħallu żmien għal pagament. Il-posizzjoni tal-attur bhala fundatur u president tal-każin, u s-

simpatija evidenti tiegħu mal-kontinwazzjoni in eżistenza tal-kazin meta l-finanzi kienu batuti, il-fatt li ma imponix terminu, kif seta', meta avvanza l-flus u meta in segwitu ingħalaq il-kont; il-fatt li-ieħor li stenna hmistax il-xahar qabel ma agixxa; il-metodu anteedenti tal-aċċettazzjoni ta' pagamenti akkont; dawn huma kollha ċirkostanzi li da parti tal-attur kien hemm disposizzjoni ċara li jistenna.

Illi għalhekk il-Qorti tikkonkludi li l-obbligazzjoni tal-konvenuti nomine ma kelliex tiġi esegwita minnufih wara l-31 ta' Diċembru, 1963, data li fiha ingħalaq il-kont korrent, u li t-terminu relativ għandu jiġi stabilitt mill-Qorti taht l-art. 1120.

Illi però l-attur flok ma talab il-fissazzjoni ta' dana t-terminu talab il-kundanna tal-konvenuti nomine għal pagament;

Illi kif intqal fis-sentenza *Said vs Buttigieg* fuq citata u fil-ġurisprudenza u dottrina fiha imsemmija, meta l-obbligazzjoni ma tkunx esegwibili immedjatament il-kreditur jiżbalja meta jassenja lid-debitur żmien minn rajh minflok ma jadixxi l-Qorti, u għalhekk huwa indisepnabbili l-intervent tal-Qorti biex tiffissa ż-żmien. L-attur għalkemm qieghed lill-konvenuti in mora b'ittra uffċjali, ma setax jitlob il-kundanna qabel ma l-Qorti tiffissa ż-żmien għal-pagament, u fuq it-talba għal kundannat l-Qorti ma tistax tiffissa ż-żmien mingħajr ma tiddeciedi "extra petita", għax id-debitur m'għandux jiġi kundannat qabel ma jiġi fissat t-terminu u dak it-terminu jiskadi mingħajr ma huwa jkun hallas. Mill-banda l-oħra d-debitur m'għandux jiġi rinfaċċata b'domanda għal kundanna qabel ma l-Qorti tkun stabilitt t-terminu, għax kif osservat l-Onorabbili Qorti tal-Appell f'"*Wismayer vs Grech*" (Koll. Vol. 24, i, 1119) huwa fl-intervall ikollu raġuni jispera fit-tolleranza tal-kreditur (ara wkoll *Fadda*, art. 1173, numri 31, 34).

Illi l-anqas ma jista' jigi ritenut li l-Qorti tista' tiffissa t-terminu, fuq ié-éitazzjoni kif impostata, fuq il-bażi tal-ekwi-pollenza rikonoxxuta fil-gurisprudenza ghax tant l-oġġett kemm il-kawżali tal-kundanna huma differenti minn dawk tal-fissazzjoni tat-terminu. L-uniku rimedju f'dan l-"impasse" proċedurali huwa l-liberatorja "ab observantia" salvo għall-attur li jipproponi domanda ġdida skond il-liġi. Jista' jkun li b'dan il-konvenuti nomine huma xi f'it ixxurtjati, ghax l-attur kien ġia dam hmistax il-xahar qabel ma mexxa b'din il-kawża, iżda din mhix haġa li fiha l-Qorti tista' tassisti lill-attur.

Għal dawn il-motivi l-Qorti tillibera lill-konvenuti nomine mill-osservanza tal-ġudizzju bl-ispejjeż, hief għal dawk tad-dikjarazzjoni li l-art. 1121 mhuwiex applikabbili għal każ, li għandhom jithallsu mill-konvenuti stess. Jibqghu riservati d-drittijiet kollha tal-attur "si et quatenus".
